

MILL-ISTORJA TAT-TIGRIJA TAL-VITORJA

minn JOSEPH SERRACINO

MINN FOMM IL-QADDIEFA U D-DILETTANTI (8)

Fl-intervista tal-gimgha l-oħra Itqajna ma' Gużepi Formosa (In-Niger) u tkellimna miegħu dwar tfulitu, dwar il-provi fil-kanal u t-tigrijiet tad-dgħajjes bejn iż-żewġ Gwerer Dinjija. Illum inkomplunisiltu siltiet oħra interesanti ta' din l-intervista...

Xi anzjani qaluli li t-tigrijiet ta' qabel il-gwerra kienu eċċitanti hafna ... imma possibbli, aktar mit-tigrijiet li nsegwi fi zmienna?

"... hafna aktar ... kienu isbah għax kienu akkaniti, u kienu aktar eċċitanti għax kienet teżisti pika ħarxa fost il-barklori li kien jiehdu sehem f' dawn it-tigrijiet bhala qaddiefa... jiddispijaci li hafna minnkomp qatt ma rajtu Ferilli u wisq aktar Kajjik Twil tat-Tigrija - dawn il-Kajjikki kien sbieh u hfief hafna - ahna konna nsejnhulhom 'Fancy'.

"Fil-fatt, id-dgħajsa tal-Midalji ukoll tissejjah 'Fancy' għax hi mibnija minn injam irqiq bhal tal-Kajjikki t-Twal. Meta kont żagħżuġ jien bdejt naqdef fil-Kajjikki t-Twal! Kont ilni naqdef madwar ħames snin meta wiehed mill-ekwipaġġi tal-Ferilli kellu xi jghid ma' shabu u minflok għażlu lili biex niehu postu.

"Niftakar li l-Isla u l-Marsamxett kienu ppikati hafna f'din il-korsa, u kif digā għedtiek kien jinqala' hafna glied fiha. Marsamxett kienu jarmaw tliet Ferilli bl-aqwa qaddiefa li kellhom, u tnejn oħra biex jidhlu fuqna jekk jinzertaw polza magenbna.

"Barra minn hekk, il-kanal fi zmieni kien ikun magħluq fuq iż-żewġ naħat, u meta waħda mill-Ferilli tagħna kien jirnexxielha taqbeż fuq quddiem, il-partitarji Beltin kienu jittgħulna xita ta' fliexken, posti tad-dgħajjes u saħansitra anke mqadef fil-baħar. Izda minkejja dan kollu, din il-korsa kienet sabiha ferm, u trid tkun qaddief b'saħħtek hafna biex iggerri fiha ..."

L-ekwipaġġi tad-dgħajjes tagħkom kienu jinbidlu ta' spiss?

"... meta kont għadni tifel u kont ninzel ma' missieri nsegwi dawn it-tigrijiet, niftakar li l-ekwipaġġi tad-dgħajjes kienu jkunu ffurmati mill-istess qaddiefa

... biex tifhimni tajjeb, il-qaddiefa li kienu jaqdfu fid-dgħajjes tal-Midalji, li fil-fatt ma kinux bħad-dgħajjes tal-Midalji li naraw illum fit-tigrija, izda dgħajjes tax-xogħol ehfef, u dawk ta' bl-Erbgħa u ta' bi Tnejn kienu jibqgħu l-istess minn sena għall-oħra.

"Bħalissa qed niftakar f'diversi qaddiefa ta' zmieni bħal Ġanni Caruana u kuġinuh Karmenu tal-Vopa, Pawlu Galea tal-Mammalokk, Salvu Formosa l-Pa Salv, Xandru Chircop u ħuh Pawlu tal-Isnoppijiet, Karmnu Zerafa (iż-żgħir), Ġelardu Costa (il-Qastni), Toni Scicluna (ta' Laħlaħ), Patist (Ix-Xaħam) u magħhom hafna oħrajn li bħalissa insejt isimhom izda 'l quddiem niftakarhom ukoll.

"Dawn baqgħu jaqdfu għal hafna snin, waqt li l-qaddiefa tal-Ferilli fejn kont naqdef jien, u dawk tal-Kajjikki t-twal kienu jinbidlu tista' tghid kull sena. Biex ikun għedtiek kollox, Ferilli u Kajjikki kellna hafna, u f'kull tigrija konna niehdu sehem b'aktar minn opra waħda. L-ekwipaġġi tal-Kajjikki u l-Ferilli kienu jinbidlu spiss għaliex hafna drabi l-qaddiefa kienu jkollihom xi jghidu, u għalhekk kull sena konna naraw uċuh godda jaqdfu fihom.

"Mhux hekk biss, meta kien jonqos xi qaddief mill-opri l-kbar, tal-Midalji, ta' bl-Erbgħa jew ta' bi Tnejn, l-għażla kienet taqa' fuq l-aħjar qaddief mill-Kajjikki 'Fancy' jew mill-Ferilli.

"Jien għedtiek li ħadt sehem fil-Ferilli, izda qdift ukoll fil-Kajjikki t-Twal kif ukoll f'ta' bl-Erbgħa. Qed insemmi ta' bl-Erbgħa, din kienet akkanita hafna, u ahna konna niehdu sehem bi tliet dgħajjes waqt li f'ta' Bi Tnejn u f'tal-Midalji konna nibagħtu zewġ dgħajjes ukoll - f'din il-korsa ahna konna armati tajjeb hafna ..."

Semmejna l-korsa tal-Ferilli, mir-riżultati jidher li Marsamxett kienu aħjar minnkomp:

"... veru li Marsamxett kellhom rebħ aktar minna f'din il-korsa, izda jien naċcertak li ahna konna tajbin daqshom u konna nisfidawhom kull sena f'din korsa. Minħabba l-glied li kien jinqala' fiha u minħabba li



Id-Dgħajsa ta' bl-Erbgħa 'Carlo' tal-Birgu bl-ekwipaġġ tagħha fil-qalba tas-Seklu 20

l-pulizija kienet qisha seker fuqna, meta ahna konna naslu qrib il-Ponta u naraw li Marsamxett ikunu ħadu vantaġġ fuqna konna nieqfu u nigbdu lejn il-ponta, izda meta konna nkunu ras imb'rasmagħhom, allura dik storja oħra - konna nibqgħu magħhom sal-aħhar għax konna nafu li shabna kienu se jiehdu hsiebna.

"Għedtiek kien jinqala' hafna glied, jien mhux l-ewwel darba spicċajt b'rasi maqsuma b'xi daqqa ta' njama. Meta wara armajna bil-Ferilli 'Fancy', il-Beltin ma ridux jaqdfu magħna u bdew jipprotestaw mal-Kollettur tad-Dwana li kien jorganizza r-Regatta u qam hafna nkwieta.

"Wara perjodu ta' ftehim, Marsamxett sa nofs is-snin għoxrinijiet bdew jarmaw għalina b'Ferilli ehfef minn dawk tax-xogħol, u l-glied aktar kompli jħrax bejnietna. Minħabba hekk il-Kollettur tad-Dwana introduċa zewġ koros tal-Ferilli, waħda għalina u l-oħra għal Marsamxett.

"In-nuqqas ta' din il-korsa hassejniha hafna għax kienet għal qalbna, izda d-deċiżjoni tal-kollettur kienet deċiżjoni finali. Ahna bhala distrett ma konna nibzghu minn hadd - konna nisfidaw lid-distretti l-oħra f'kull korsa għax kellha ekwipaġġi tajbin u magħzulin minn fost għadd kbir ta' barklori. L-opri kollha li kienu jgerru bihom kienu mibnijin mill-bennejja Sengleani li fi tfuliti kellhom l-imħażen tagħhom il-Ponta ...

It-tigrijiet tal-Kajjikki t-

twal u tal-Ferilli saru wara l-gwerra?

"... tal-Ferilli saru, izda din il-korsa mietet mewta naturali għax tilfet il-popolarità tagħha fost id-dilettanti li ta' kull sena kienu jinzlu bi ħgarhom isegwu dawn it-tigrijiet fix-xtut il-Belt, mill-ponta u l-Gardjola ta' l-Isla.

"Tal-Kajjiki t-Twal ma saret qatt! Hasra li t-tigrijiet ta' dawn iż-żewġ opri sbieh ma baqgħux isiru fir-Regatta ... Ferilli tax-Xogħol għad fadal kemm f'Marsaxlokk kif ukoll f'Għawdex, waqt li Kajjikki Twal spicċaw għal kollox, izda jekk il-bennejja tad-dgħajjes iridu jagħtu l-ħajja mill-gdid lil din l-opra sabiha jistgħu jibnuhom għax jafu l-qisien tagħhom ..."

Meta staqsejtu jekk kienx jinqala' inkwieta fost il-qaddiefa tal-lokal u dwar il-pika fost id-distretti, wegħibni hekk:

"... iva, ahna kellna l-inkwieta tagħna bħalma kellhom id-distretti l-oħra u ngħidlek għaliex ... wara l-għażla tal-ekwipaġġi, kienu jintgħażlu wkoll id-dgħajjes - dejjem l-aħjar dgħajjes tal-Ponta.

"Wiehed mill-argumenti li normalment kien jinqala' ta' spiss kien, li s-sid id-dgħajsa jibda jinsisti li t-tifel tiegħu jaqdef fid-dgħajsa tiegħu. Hawnekk l-ekwipaġġ ma jaċcettax u jhedded li jisfratta d-dgħajsa.

"Kellna każi fejn sid id-dgħajsa jitlob li jsejlfuh dgħajsa biex ikompli b'xogħlu waqt il-provi, jew inkella jitlob assigurazzjoni li jekk id-dgħajsa tiegħu ggarrab xi ħsara waqt it-

tigrija huma jiehdu hsieb li jsewwuha.

"Ġieli kien hemm barklori li ma kinux jaċcettaw mill-ewwel li d-dgħajsa tagħhom iggerri fit-tigrija, imbagħad wara fttijem ibiddu fehmtom minħabba xi vendikazzjoni ...

Semmejtli l-pika li kienet teżisti fost id-distretti fi zmienek ... taħseb li din il-pika għadha ħajja fost il-qaddiefa tagħna?

"... il-pika kienet, għadha teżisti u tibqa' dejjem sakemm tibqa' ssir ir-Regatta ... int qatt osservajt kemm it-tfal tal-Isla jagħmlu għaliha r-Regatta - kemm br-iju u kemm itellgħu murtali u jagħtu biċċiet ta' musketterija minn wara t-truncieri ... x'reazzjoni jagħmlu meta jaraw l-opri tad-distretti l-oħra deħlin fil-kanal b' mod speċjali dawk ta' Bormla u l-Birgu?

"Iż-żgħażaġħ tal-lum ma jafux x'kien isir fiż- zmieni ... din ir-rivalità ntirtet mill-missier għall-iben u baqgħet ħajja sal-lum. Ahna nafu x'jagħmlu llum għax għadna hawn, izda ahna ma nafux x'kienu jagħmlu ta' qabilna li t-tigrijiet ta' zmienuhom kienu aktar akkaniti minn ta' zmieni, u bil-bosta aktar minn dawn tal-lum.

"Id-differenza bejnietna hi, li fiż- zmieni l-qaddiefa kienu jissiltu bl-aħrax sal-aħhar qalfa għall-palju u jikkuntentaw bil-premju tal-flus ... illum jissiltu għall-palju għax jafu li miegħu hemm tistennihom somma flus oħra ...

ikompli f'ħarġa oħra